

मीका

1

2

3

4

5

6

7

अध्याय 1

- प**रमप्रभुको यो वचन मीकाकहाँ आयो । यो राजा याताम आहाज र हिजकियाहका समयमा भएको थियो । यी मानिसहरु यहुदाका राजाहरु थिए । मीका मोरेशेत बाट आएका थिए । मीकाले यो दर्शन सामरियार यरुशलेमको बिषयमा देखे ।
- 2** हे जाति-जातिका मानिसहरु हो! तिमीहरु सबैले सुन, हे पृथ्वी र त्यसमा बस्ने मानिसहरु सुन । मेरो मालिक, परमप्रभु उहाँको पवित्र मन्दिरबाट आउँदै हुनुहुन्छ । मेरो मालिक तिमीहरुको बिरुद्धमा एकजना साक्षी भई आउँनु हुनेछ ।
- 3** हेर, परमप्रभु आफ्नो वास स्थानबाट बाहिर जाँदै हुनुहुन्छ । उहाँ पृथ्वीको अग्लो ठाउँमा जानको निम्ति उभिएर तल आउँदै हुनुहुन्छ ।
- 4** परमप्रभु परमेश्वरको चरणमुनि पर्वत पग्लेर जानेछ, जसरि आगोमा मैन पग्लन्छ, जसरी पहाडबाट पानी बगेर झर्छ ।
- 5** यो किन भएकोछ? यस्तो भयो किनभने याकूबले पाप गरेको थियो । किनभने इस्राएलका कुल समुहले पाप गरेका थिए । याकूबको पाप के हो? यो सामरिया हो । यहुदाको अग्लो स्थान कुनहो? यो यरुशलेम हो ।
- 6** यसकारण म सामरियालाई खाली मैदानमा भग्नावशेषको थुप्रोमा परिणत गरिदिनेछु । त्यो यस्तो स्थान हुनेछ जहाँ दाख रोपिनेछ । म सामरियाका ढुङ्गाहरुलाई बेसीमा फालिदिनेछु र त्यसका जगहरु सतहमा पुर्याइदिनेछु ।
- 7** म त्यसका मूर्तिहरु सबै टुक्रा-टुक्रा पारिदिनेछु । सबै धन जे त्यले कमाएको छ भस्म पारिदिनेछु र म तिनीहरुको झुटा देवताहरुको मूर्तिहरु सबै ध्वंश गरिदिनेछु, जबकि यी मूर्तिहरु वेश्यावृत्ति मार्फत बनिएका थिए । ती मूर्तिहरु फेरि वेश्याहरुलाई नै तिर्न प्रयोग हुनेछन् ।
- 8** म चाँडै बिनाशको बिषयमा शोकाकुल हुनेछु र म विलाप गर्नेछु । म खालि खुट्टा र नाङ्गै हिँड्नेछु । म स्याल जस्तै साह्रो कराउँनेछु र शत्रुमुर्गा झैं विलाप गर्नेछु ।
- 9** सामरियाको घाऊ निको हुनेछैन । त्यसको पाप यहुदा सम्म फैलनेछ । यो मेरा मानिसहरुको शहरको प्रवेसद्वार सम्म जानेछ, किनकि यो त यरुशलेम सम्म आपुगेको छ ।
- 10** यो कुरा गातमा नभन । त्यसका निम्ति रूँदै नरोऊ, विलाप गर्दै बेत-लाप्रामा धुलोमा लडी-बडी गर ।
- 11** हे शाफीरका वासिन्दाहरु हो, तिमीहरु आफ्नो बाटोमा नाङ्गो र लज्जित भएर जाऊ । ती मानिसहरु जो सानानको वासिन्दाहरु हुन् तिनीहरु बाहिर आउने छैनन् । बेतेसेलमा मानिसहरुको रुवाबासिले तिमीबाट सहाएता लिनेछन् ।
- 12** मारोतका वासिन्दाहरुले केही राम्रो कुरा होस् भनी व्याकुलतापूर्वक पर्खिरहेकाछन् । किन? किनभने कष्ट परमप्रभुबाट यरुशलेमको मुलढोकामा आएकोछ ।
- 13** हे लाकीशका वासिन्दाहरु हो! तिमीहरुले वेगवान घोडाहरु रथमा बाँध । सियोनको पाप रथहरुबाट नै शुरु भएको थियो । जसको मार्फत तिनीहरुले इस्राएलले गरे जस्तै पाप गरे ।
- 14** यसकारण मोरशेत गातमा तिम्रो बिदाको सौगात तिमीले दिनु पर्नेछ । अकजीबाका घरहरुले इस्राएलका राजालाई धोका दिनेछन् ।
- 15** हे मोरेशाका वासिन्दाहरु! तिनीहरुको बिरुद्ध म एक जना मानिस पठाऊनेछु जसले तिमीहरुबाट सबै चिजहरु खोस्नेछ । इस्राएलको महिमा अदुल्लाम सम्म आउनेछ ।
- 16** यसकारण तिमीले आफ्नो केश काट, चिण्डेहोऊ । किन? किनकि तिमी आफ्नो छोरा-छोरी जसलाई तिमी माया गर्छौ तिनीहरुका निम्ति रूँने छौ अनि तिम्रो शोक दर्शाउनको निम्ति एउटा गिद्ध झैं चिन्डे होऊ । किन? किनकि तिम्रो नानीहरुलाई कैदी झैं लगिनेछ ।

अध्याय २

मानिसहरुमाथि यस्तो बिपत्ति आइपर्नेछ, जो पापपूर्ण योजनाहरु बनाउँछन् । यस्ता मानिसहरु ओछ्यानमा सुति-सुति षड्यन्त्र रचिन्छन्, अनि बिहान उज्यालो हुने बित्तिकै आफ्नो षड्यन्त्रमा हिँड्न थाल्दछन् । किन? त्यसो गर्ने सामर्थ्य तिनीहरुसँग छ ।

२ तिनीहरुले जमीनको चाहना गर्छन् भने तिनीहरुलाई लिन्छन् । तिनीहरुले घरहरु लिने इच्छा गर्छन् भने यसलाई लिन्छन् । तिनीहरुले कुनै पनि मानिसलाई धोका दिन्छन् र उसको घर लान्छन् । तिनीहरुले एउटा मानिसलाई धोका दिन्छन् र उसको सबै चिजहरु लिनेछन् ।

३ यसकारण परमप्रभु यी कुराहरु भन्नुहुन्छ, “हेर म तिमीहरुमाथि विपत्ति ल्याउने योजना बनाउँदैछु । तिमी आफ्नो सुरक्षा गर्न सक्दैनौ । तिनीले आफैँले आफैँलाई यो कष्टमा सहायता गर्न सक्दैनौ । किन? किनभने नराम्रो समय आउँदैछ ।

४ त्यस समय मानिसहरु तिमीमाथि हाँस्नेछन् । तिम्रो बिषयमा बिलापको गीत तिनीहरुले गाउँनेछन् । अनि भन्नेछन्, ‘हामी नष्ट भयौं, परमप्रभुले हाम्रा मानिसहरुको जमीन खोसेर अरु मानिसहरुलाई दिनुभयो । हो उहाँले मेरो जमीन हाम्रो शत्रुहरुलाई बाँडिदिनु भयो ।

५ जब त्यो भूमि परमप्रभुका मानिसहरुको सभामा चिन्ताहालेर बाँडिन्छ प्रतिनिधिको रुपमा सेवा गर्ने तिम्रो कोही हुनेछैन ।”

६ मानिसहरु भन्छन्, “तिमीले हामीलाई उपदेश नदेऊ, उनीहरुले यस्तो गर्नु हुँदैन थियो, हामीमाथि कुनै पनि नराम्रा कुराहरु आईपर्ने छैनन् ।”

७ याकूबका मानिसहरुले भन्छन्, “के परमप्रभु रिसाउनु भएको छ? के उहाँको कर्महरु यी हुन्? के धार्मिक जीवन जीउनेहरुको लागि उहाँले असल चिजहरु गर्नुहुन्छ र?

८ तर अहिले मेरो आफ्नै मानिसहरु मेरो शत्रु भएका छन्, जसले आफू सुरक्षित छौं भनि सम्झन्छन् । तिमीहरु उनीहरुको खाष्टो चोर्छौं जस्तो कि तिनीहरु युद्ध बन्दीहरु हुन् ।

९ मेरो मानिसका स्त्रीहरुलाई तिमीहरुले घरबाट निकालेर जानको निम्ति बिबश बनायौ, जुन घरहरु राम्रो र आरामदायी थिए तिमीले उनीहरुको सा-साना नानीहरुलाई मेरो आशिष देखि बन्चित गरायौ ।

१० उठ, अनि यहाँबाट भाग! त्यो विश्राम गर्ने ठाउँ हैन । किनभने यो ठाउँ पवित्र छैन, यो नष्ट भएर गयो, यो डरलाग्दो विनाश हो ।

११ यो सम्भव हुन्छ कि एकजना झुटा-अगमवक्ता आउँछ अनि झुटो बोल्छ । उसले भन्न सक्छ, “यस्तो एउटा समय आउनेछ जब त्यहाँ प्रशस्त मद हुनेछ ।” यस प्रकारका अगमवक्ता तिनीहरु चाहन्छन् ।

१२ हो, हे याकूब म निश्चयनै तिमीहरु सबैलाई भेला गर्नेछु । म इस्राएलका बाँचेका सबैलाई भेला पर्नेछु । म तिनीहरुलाई गोठका भेडा बाख्राहरु र खकका बिचमा बथान झैं एकै ठाउँमा भेलापार्नेछु । फेरि त्यो स्थान धेरै मानिसहरुको भिडले खचाखच र हल्ला-खल्ला हुनेछ ।

१३ तिनीहरु मध्ये एकजना आउनेछ, जसले पर्खाल भत्काएर जान सक्नेछ । उसले पर्खाल भत्काएर मानिसको अघि बाटो बनाउने छ र मानिसको अघि बाटो तयार पार्नेछ । तिनीहरु मोक्ष प्राप्त गरेर त्यो शहर छोडेर जानेछन् । तब राजा तिनीहरुसँग जानेछन् । परमप्रभु मानिसहरुसँग हुनुहुनेछ ।

अध्याय ३

फेरि मैले भनें, “हे याकूबका अगुवाहरु, अब सुन् । इस्राएलको शासकहरु तिमाहरुले न्याय के हो सो जान्नु पर्छ ।

२ तिमीहरुले मलाई घृणा गरेर खराबलाई प्रेम गर्छौ । तिमीले मानिसको छाला काढ्छौ । तिमीहरुले तिनीहरुका हड्डीहरुबाट मासु निकाल्दछौ ।

३ तिमीहरुले मेरा मानिसहरुलाई ध्वंश पारिरहेका छौ । तिमीहरुले उनीहरुको छाला सम्म काढि रहेको छौ । तिनीहरुको हड्डी भाँचेर अनि तिनीहरुलाई भाँडामा पकाइने मासुको टुक्रा जस्तै बनाउँदै तिनीहरुको छाला काढि रहेका छौ ।

४ तिमीहरुले परमप्रभुको प्रार्थना गरिरहेका छौ तर परमप्रभु जवाफ दिनुहुन्छ । परमप्रभुले आफ्नो मुख तिनीहरुदेखि लुकाईरहनु भएकोछ । किन? किनकि तिमीहरुले नराम्रो कर्म गरेका छौ ।”

५ परमप्रभु झुटा अगमवक्ताहरुको विषयमा भन्नुहुन्छ जसले मेरा मानिसहरुलाई पाप गर्न लगाए । ‘यदि मानिसहरुले यी झुटो अगमवक्ताहरुलाई खान दिए भने, ‘तिमीहरुलाई शान्ति होस्’ भन्दछन्, यदि ती मानिसहरुले खान दिएनन् भने तिनीहरुको विरुद्ध सेनाहरु भड्काउँछन् ।

- 6 यसकारण यो तिम्ब्रो निम्ति रात झैं हुनेछ, तिमीले कुनै दर्शन देख्न पाउनेछैनौ। भविष्यको गर्वमा जे लुकेको छ, तिमीले बताउन सक्दैनौ। यसकारण तिमीहरूलाई अँध्यरो जस्तै लाग्नेछ। अगमवक्ताहरूमाथि सूर्य अस्ताउनेछ। अनि उनीहरूलाई दिन पनि रात जस्तै हुनेछ।
- 7 दर्शन देख्नेलाई लज्जित पारिनेछ। एकजना मानिस जो अगमवक्ता हो उसलाई झमेलामा पारिन्छ। तिनीहरूले तिनीहरूको आफ्नो अनुहार छोप्छन्। किन? किनभने परमेश्वरबाट त्यहाँ उत्तर आउनेछैन।”
- 8 तर परमप्रभुको आत्माले मलाई शक्ति, न्याय, अनि सामर्थ्य दिनुभएको छ। म याकूबलाई उसको अपराध बताउँनेछु। हो, म इस्राएललाई त्यसको पापको बिषयमा भन्नेछु।”
- 9 हे याकूबका अगुवाहरू, इस्राएलका शासकहरू, तिमीहरू मेरो कुरा सुन। तिमीहरू न्यायलाई घृणा गर्दछौ। यदि कुनै वस्तु बाटोमा छ भने, तिमीहरूले त्यसलाई बाङ्गो पारिदिन्छौ।
- 10 तिमीहरूले सियोनको निर्माण गर्दा मानिसको हत्या गर्यौ। तिमीहरूले यरूशलेमलाई पापको मूलढोका बनाउँछौ।
- 11 यरूशलेमका न्यायधीशहरूले घुस लिएर न्याय गर्छन्। यरूशलेमका पूजहारीहरूले ज्यानलिएर ब्यावस्था सिकाउँछन्। मानिसहरूले अगमवक्ताहरूलाई पैसा दिनुपर्दथ्यो, अनि मात्र उनीहरूले कुनै दण्ड पाउँदैनथिए। उनीहरूले सोच्थे, परमप्रभुले उनीहरूलाई बाँचाउँछन् अनि भन्छन्, “परमप्रभुले हामीलाई साथ दिनुहुन्छ, यसकारण हामीमाथि कुनै बिपत्ति आउन सक्दैन।”
- 12 हे अगुवाहरू! तिमीहरूको कारणले सियनको विनाश भयो। यसकारण यो खेत झैं जोतिनेछ। यरूशलेम ढुङ्गाको थुप्रो बनिनेछ अनि मन्दिरको डाँडा जङ्गलले ढाकिएको पहाड जस्तै सुनसान हुनेछ।

अध्याय 4

- अ**ब पछिल्लो दिनमा परमप्रभुको मन्दिर, डाँडा चाँहि पहाडहरूमा सर्वोच्च बनाईने छ, अनि त्यो पहाडहरू भन्दा उच्च पारिने छ अनि अरू जातिहरू त्यसमा ओईरिएर आउनेछन्।
- 2 धेरै मानिसहरू त्यहाँआएर भन्नेछन्, “आऊ हामी परमप्रभुको पहाड, याकूबको परमेश्वरको मन्दिरमा जाऊँ, र उहाँले हामीलाई आफ्नो मार्ग सिकाउँनु हुनेछ। हामीहरू उहाँको मार्गमा हिँड्नेछौं।” किनभने व्यवस्था सियोनबाट र परमप्रभुको वचन यरूशलेमबाट निस्कने छन्।
- 3 उहाँले देशमा बिभिन्न मानिसहरूका बीच इन्साफ गर्नु हुनेछ र टढा सशक्त सामर्थी जातिहरूको झगडाको फैसला गर्नु हुनेछ। तिनीहरूले आफ्ना तरवारहरू पिटेर हलोको फाली र भालाहरू चाँहि हँसिया बनाउनेछन्। जाति-जातिहरूले एक-अर्काको बिहरुद्धमा तरवार चलाउने छैनन्, न त तिनीहरूले कहिल्यै लडाईँ गर्न सिकनेछन्।
- 4 तर प्रत्येक मानिसहरू तिनीहरूको आ-आफ्नो दाखको बोट र नेभाराको बोट मुनि बस्नेछन्। कसैले तिनीहरूलाई डर देखाउने छैन। किनभने सर्वशक्तिमान परमप्रभु परमेश्वरको मुखले नै यी कुराहरू भन्नु भएकोछ।
- 5 सबै जातिका मानिसहरू चाँहि आ-आफ्नो देवताको नाउँमा हिँड्नेछन्। तर हामी चाँहि सदा-सर्वदै परमप्रभु हाम्रा परमेश्वरको नाउँमा हिँड्नेछौं।
- 6 परमप्रभु भन्नुहुन्छ, “लङ्गडाहरूलाई म त्यसदिन जम्मागर्नेछु अनि धर्पाईएकाहरूलाई र तिनीहरू जसलाई मैले दण्ड दिएको थिएँ, म भेला गर्नेछु।
- 7 ‘लङ्गडाहरूलाई’ एउटा बेचेको भाग र पर्पाईएकाहरूलाई एउटा सामर्थी जाति तुल्याउनेछु।” तिनीहरूमाथि सियोनमा परमप्रभुले अब देखि सदा-सर्वदै राज्य गर्नुहुनेछ।
- 8 अनि तिमी, हे एदेरका धरहरा, सियोनकी छोरीको डाँडा। पहिलेको शासक तिमीहरू कहाँ आउँनेछन् र यरूशलेमको छोरीको अधिराज्य कायमहुनेछ।” किन इस्राएलीहरू बाबेल अवश्यै जानुपर्दछ?
- 9 अब तिमी किन चिच्याई-चिच्याई रुन्छ्यौ के? तिमी माथि राज्य गर्ने कुनै राजा छैनन्? के तिम्ब्रो सल्लाहकार नष्ट भयो र प्रसववेदनामा परेकी स्त्रीलाई जस्तै तिमीलाई पीडाले सताएकोछ?
- 10 हे सियोनकी छोरी, सुत्केरी वेदनामा परेकी आइमाईको पीडामा रोऊ। किनकि अब तिमी शहरबाट बहिर जानेछ्यौ र मैदानमा बस्नेछौ र माथि बाबेलमा जानेछ्यौ र त्यहाँ तिमी सुरक्षित रहनेछ्यौ। परमप्रभुले तिम्ब्रा शत्रुको हातबाट तिम्ब्रो उद्धार गर्नुहुनेछ।
- 11 अनि अब धेरै जातिहरू भेला भएर, तिम्ब्रो बिरुद्ध भन्नेछन्, “त्यो अशुद्ध होस् र सियोनलाई हाम्रो आँखाले नियालेर हेर्न पाईयोस्।”
- 12 तर तिनीहरूले परमप्रभुको बिचारलाई जान्दैनन्। न त तिनीहरू उहाँको युक्तिलाई बुझ्दछन्। किनभने उहाँले खलामा

बिटाहरु जम्मागरे झैं तिनीहरुलाई जम्मा गर्नु भएकोछ ।

13 “हे सियोन छोरी, उठ अनि दाइँ गर किनभने म तिम्रा सीँडहरुलाई फलामको र तिम्रो खूरहरुलाई पीतलको बनाउनेछु । तिमीले धेरै जातिहरुलाई चूर-चूर पार्नेछौ र तिनीहरुको धन-सम्पत्ति सारा पृथ्वीका परमप्रभुमा अर्पण गर्नेछौ ।”

अध्याय 5

अब तिमी पर्खालले घेरियो! हामी घेरामा पर्यौ । तिमीहरुले इस्राएलको न्यायकर्तालाई फलामको लौरोले गालामा हिकाउँनेछन् ।

2 तर हे बेतलेहम एप्रात, तिमी जो यहूदाका हजारौँका बीचमा सानो छौ, तर तिमीबाट एउटा “इस्राएलको शासक” मेरो निम्ति आउँनेछ । उहाँको सुरुवात प्राचीन कालदेखिनै छ, धेरै अधि देखि ।

3 यसकारण जब सम्म जन्मेको कष्टमा पर्नेले जन्माउँदैन तब सम्म उहाँले सियोनलाई त्यागि दिनुहुनेछ । तब तिनका बचेका दाज्यू-भाईहरु चाँहि इस्राएलीहरुकहाँ फर्किएर आउनेछन् ।

4 अनि ऊ खडा हुन्छ आफ्नो भेडाको बथानलाई परमप्रभुको शक्तिले अनि उसका परमप्रभु परमेश्वरको महिमाले खुवाउँछ । तिनीहरु सुरक्षित हुनेछन् किनभने ऊ पृथ्वीको अर्को अन्त सम्म महान रहनेछ ।

5 यहीँ शान्ति हुनेछ जब अशशूरी हाम्रो देशमा आउँछ र त्यले हाम्रो देशमा खुट्टा टेक्छ तब हामी त्यसको बिरुद्धमा सात गोठाला र आठ अगुवाहरु खडा गर्नेछौ ।

6 अनि तिनीहरुले अशशूरमाथि तरवारले र निम्रोदको भूमिमाथि नाङ्गो तरवारले शासन गर्नेछन् । अब अशशूरीहरु हाम्रो देश भित्र पस्छन् र हाम्रो सिमानामा पाईला टेक्छन् तब उहाँले हामीहरुलाई अशशूरीहरुको हातबाट बचाउँनुहुनेछ ।

7 अनि याकूबका बाँकि रहेकाहरु चाँहि धेरै मानिसहरुका बिचमा परमप्रभुबाट आएको शीत र घाँसमाथि पर्ने झरी झैं हुनेछन्, जसले न त कुनै मानिसलाई न मानिसका कुललाई पर्खनेछ ।

8 अनि याकूबका बाँकि रहेकाहरु चाँहि धेरै जनताको बीचमा जङ्गलका पशुहरुका बीचमा सिंह र जीव-जन्तुहरुको बिच सिंहको बच्चा जस्तै हुनेछन् जो तिनका बीचमा कुल्चैँदै र तिनीहरुलाई टुक्रा पादैँ जानेछन्, र बचाउँने कोही पनि हुनेछैन ।

9 तपाईँका बाहुली तपाईँका बिरोधीहरुमाथि रहोस्, र तपाईँका सबै शत्रुहरु ध्वंश हुनेछन् ।”

10 परमप्रभु भन्नुहुन्छ, “त्यसदिन म तिम्रा घोडाहरु खोस्नेछु र म तिम्रा रथहरु नष्ट गरिदिनेछु ।

11 म तिम्रो देशको सबै शहरहरु उजाड पारिदिनेछु । म तिम्रो सबै गढीहरु भत्काई दिनेछु ।

12 फेरि तिमीले जादू चलाउने प्रयत्न गर्नेछौनौँ, फेरि तिमी ती मानिसहरुको भविष्य बताउँने प्रयास गर्नेछौनौ ।

13 म तिम्रा झूटा देवताको, मूर्तिहरु नष्ट गरिदिनेछु । ती झूटा देवताको मूर्तिहरुको ढुङ्गाको मूर्ति, स्मृति, स्तम्भहरु सबै उखेलेर प्याँकिदिनेछु जसलाई तिमीहरु स्वयंले, आफ्नो हातले बनाएका थियो, तिमीहरु त्यसको पूजा गर्ने पाउनेछैनौ ।

14 म अशेरा देवीका पूजाको खम्बाहरु नष्ट गरिदिनेछु । अनि म सबै तिम्रो झूटो देवताहरु नष्ट गरिदिनेछु ।

15 त्यहाँ केही जातिहरु छन् जसले मेरो कुरा सुन्दैनन् । म तिनीहरुसित क्रोधित हुनेछु र म तिनीहरुसित बदला लिनेछु ।”

अध्याय 6

परमप्रभुले जे भन्दै हुनुहुन्छ त्यसलाई ध्यानदेऊ, “उठ अनि पहाडको सामुन्ने खडा हो । अनि फरि उहाँलाई आफ्नो कथाको पक्ष सुनाऊ । पहाडहरुलाई आफ्नो कथा सुनाऊ ।

2 परमप्रभु आफ्ना मानिसहरुलाई आरोप गर्नु हुन्छ । पहाडहरु आफ्ना परमप्रभुको आरोप सुन, अटल रहने पृथ्वीका जगहरु हो, परमप्रभुको आरोप सुन, उहाँले प्रमाणित गर्नुहुनेछ कि इस्राएल देशी छ ।”

3 परमप्रभु भन्नुहुन्छ, “हे मेरा मानिसहरु! के मैले कुनै दिन तिमीहरुलाई नराम्रो गर्ने? मैले कसरी तिम्रो जीवन कठिन बनाइदिँए? मलाई भन! मैले तिमीहरुलाई के गर्ने?

4 म तिमीलाई भन्दैछु, मैले तिमीलाई जे गर्ने, मैले तिमीलाई मिशरदेशबाट निकालेर ल्याएँ! मैले तिमीलाई तिम्रो दासत्वको जीवनबाट मुक्त गराएँ । मैले तिम्रो अगुवाको निम्ति, मोशा, हारून अनि मरियमलाई पठाएँ ।

5 हे मेरा मानिसहरु, मोआबको राजा बालाकको दुष्ट योजनालाई याद गर । ती कुरा याद गर जो अबोरको छोरा बिलामले बालाकलाई भनेको थियो । ती कुरा स्मरण गर जो सिक्तीमबाट गिलगाल सम्म घटेको थियो । तब मात्र बुझ्नेछौ, परमप्रभुमा उद्धार छ ।”

6 जब म परमप्रभुको छेउमा जान्छु अनि प्रमाण गर्छु, तब परमेश्वरको छेउमा आफूसंग के लिएर जाऊँ? के परमप्रभुको

छेउमा एक वर्षको बाछो होमबलि चढाउँन लिएर जाऊ?

7 के परमप्रभु एक हजार भेडा र तेलका दश हजार नदीसित प्रशन्न हुनुहुन्छ? के म आफ्नो अपराधको निम्ति आफ्नो जेठो छोरा जो आफ्नो शरिरको अंग हो, त्यो अर्पण गरूँ?

8 हे मानिस! परमप्रभुले तिमीहरूलाई के असल छ त्यो भन्नु भएकोछ । परमप्रभुले तिमीहरूलाई उहाँ के चाहानु हुन्छ त्यो बताउनु भएको छ । मानिसहरूसंग तिमी साँचो बन, अरुसंग प्रेमगर, तिमी्रो परमेश्वरको अधि नम्र भएर बस ।

9 परमप्रभुको आवाजले यरुशलेम शहरलाई बोलाउँदैछ: उहाँ भन्नुहुन्छ, “ज्ञानी मानिसले परमप्रभुको नाउँलाई सम्मान गर्छ । यसकारण तिमी जातिहरू र तिमीहरू जो यहाँ जम्मा भएकाहरू हो ध्यान देऊ ।

10 के अझै पनि दुष्टहरूले चोरेको धन सम्पत्ति लुकाएर राखेको छ? के दुष्टहरूले अझै पनि मानिसहरूलाई टोकरीहरूले धोका दिइ रहेकोछ जुन टोकरीहरू सानो छ ।

11 के मैले ती दुष्ट मानिसहरूलाई बेवास्ता गर्ने? जसले अझै पनि कपट तराजु र छलको ढकले मानिसहरूलाई ठगिरहेका छन्?

12 त्यस शहरका धनी मानिसहरू निर्दयी काम गर्छन् । त्यस शहरका मानिसहरू अझै पनि झूटो बोल्दछन् । हो! ती मानिसहरू तिनीहरूको झूटो कुरा गर्छन् ।

13 यसकारण मैले तिमीहरूलाई दण्ड दिन शुरू गरें । म तिमीहरूलाई तिमीहरूको पापको कारण नष्ट गरिदिनेछु ।

14 तिमीहरूले भोजन गर्नेछौं तर तिमी्रो पेट भरिने छैन । अनि फेरि तिमी भोको हुनेछौं । तिमीले मानिसहरूलाई बचाउने कोसिस गर्छौं तर तिमीले जसलाई बचाउँछौं म त्यसलाई तरवारले काटिदिनेछु ।

15 तिमीहरू आफ्नो बिउ छर्छौं, तर तिमीहरू बाली काट्ने छैनौं । तिमीले कोलमा जैतून पेलेर तेल निकाल्छौं तर तिमीले आफ्नो शिरमा घस्न पनि तेल प्रशस्त मात्रामा पाउदैनौं । तिमी दाख पेलेर दाखरस त निकाल्छौं तर पिउन पर्याप्त हुँदैन ।

16 यस्तो किन हुन्छ? किनकि तिमीहरू ओम्रीको कानूनहरू पालन गर्छौं । तिमीहरू ती नराम्रा कुराहरू भन्छौं जुन कुराहरू आहाब का घरानामा गर्छन् । तिमीहरू उनीहरूको शिक्षा अनुसार चल्यौं । यसकारण म तिमीहरूलाई नष्ट पर्नेछु । तिमी्रो शहरका मानिसहरू हाँसोको पात्र हुनेछन् । तिमीहरू अन्य राज्यहरूको घृणाको पात्र बनिनेछौं ।”

अध्याय 7

म व्यकुल छु । किन? किनकि म ग्रीष्म ऋतुको त्यो फल जस्तै जस्तै भएकोछु जो टिपिसकिएको छ । म त्यो दाख जस्तै भएको छु जो टिपिसकिएको छ । अब त्यहाँ एउटा पनि दाख रहेकोछैन । पहिले फलेको नेभारानै छैन जुन मलाई मन पर्थ्यो, त्यो एउटा पनि रहेको छैन ।

2 यसको अर्थ हुन्छ; ती सबै राम्रा मानिसहरू गइसकेकाछन्, एउटै पनि धर्मी मानिसहरू यो भूमिमा रहेनन् । हरेक मानिसहरू एक- अर्कालाई मार्नको निम्ति ढुकी बस्छन् । हरेक मानिस आफ्नो भाइलाई जालमा फसाउँन षड्यन्त्र रचिबस्छन् ।

3 मानिसहरूको दुवै हातहरू नराम्रो काम गर्न तयार छन् । शसकहरू काम गर्नलाई घुस माग्छन् । न्यायकर्ताले पैसा लिएर न्यायलयमा फैसला बदलि गर्छन् । “मुख्य अगुवाहरू” साँचो र निष्पक्ष निर्णय लिंदैनन् । तिनीहरू आफुलाई जस्तो मनपर्छ, त्यस्तै काम गर्छन् ।

4 तिमीहरूका अगमवक्ताले भनेका थिए, “यस्तो दिन आउनेछ, तिमीहरूका प्रहरीहरूको दिन आउँदैछ । अब तिमीहरूलाई सजाय दिनेछन् । तिमी अन्योलमा पर्नेछौ ।

5 तिमी आफ्नो छिमेकीमाथि भरोसा नगर । तिमी आफ्नो साथीलाई विश्वास नगर । आफ्नो पत्नीसित पनि खुलेर कुरा नगर ।

6 मानिसको आफ्नै घर भित्र शत्रु हुन्छ । छोराले बाबुको आदर गर्दैनन् । छोरी आफ्नी आमाको बिरुद्धमा जानेछे । बुहारी आफ्नी सासुको बिरुद्धमा जानेछे ।

7 म सहायताको निम्ति परमप्रभुलाई हेर्नेछु । म परमेश्वरको प्रतीक्षा गर्नेछु उहाँले मलाई बचाउँनु भएकोछ । मेरा परमेश्वरले मेरो कुरा सुन्नुहुनेछ ।

8 म लडेकेछु । तर हे, मेरो शत्रु! मेरो हाँसो नउडाऊ । म फेरि खडा हुनेछु । यद्यपि आज अँध्यारोमा बसेकोछु, परमप्रभुले ममा ज्योति ल्याउनुहुनेछ ।

9 मैले परमप्रभुको बिरुद्ध पाप गरेको थिएँ । यसकारण, उहाँ मसित रिसाउँनु भएको थियो । तर न्यायलयमा उहाँले मेरो निम्ति मुद्दा लडी इन्साफ गर्नुहुनेछ । उहाँले त्यही काम गर्नुहुनेछ जुन काम मेरो निम्ति उचितछ । फेरि उहाँले मलाई बाहिर उज्यालोमा ल्याउनुहुनेछ । अनि म उहाँको उद्धार हेर्नेछु ।

- 10 फेरि मेरो शत्रुहरूले यो देखेर लज्जित हुनेछन् । मेरो शत्रुहरूले मलाई सोधेको थियो, “तेरा परमप्रभु परमेश्वर कहाँछन्?” त्यस समय, म उसमाथि हाँस्नेछु । मानिसहरूले उसलाई हिलो मैलोले कुल्चेको जस्तै कुल्चने छन् ।
- 11 त्यो समय आउनेछ जुन दिन तिम्रा पर्खाल फेरि निर्माण हुनेछ, त्यस समयमा तिम्रो देश विशाल हुनेछ ।
- 12 तिम्रा मानिसहरू तिम्रो भुमिमा फर्केर आउनेछन् । तिनीहरू अश्शूर र मिशरदेशदेखि आउनेछन् । तिम्रा मानिसहरू मिशर र यूफ्रेटिस नदीको अर्को भूमिबाट आउनेछन्, समुद्रदेखि लिएर समुद्रसम्मका र पर्वतदेखि पर्वतसम्मका मानिसहरू आउनेछन् ।
- 13 पृथ्वी ती मानिसहरू जो यस पृथ्वीका निवासी थिए तिनीहरूको कर्महरू जुन तिनीहरूले गर्थे ती कारणले बर्बाद भएको थियो ।
- 14 यसकारण आफ्नो राजदण्डले तिमी शासन गर । तिमी ती वथानहरूलाई शासन गर जुन तिम्रो आफ्नो हो । मानिसको वथान कर्मेलको पहाडमा एकलै बस्थे । यो वथान बाशानमा छ अनि गिलादमा छ जसरि त्यो पहिला बसेको थियो ।
- 15 जब मैले तिमीलाई मिशरबाट निकालेर ल्याएको थिएँ, मैले धेरै अचम्मको कामहरू गरेको थिएँ । त्यस्तै अचम्मका कामहरू म तिमीलाई देखाउँनेछु ।
- 16 ती अचम्मका कामहरू अन्य जातिहरूले देखे छन्, अनि लज्जित हुनेछन् । ती जातिहरूले देखेछन्, तिनीहरूको शक्ति मेरो छेउमा केहि पनि होइन । उनीहरू छक्क पर्नेछन् अनि आफ्नो मुख हातले छोप्नेछन् अनि कान बन्द गर्नेछन् र केही पनि सुन्ने छैनन् ।
- 17 तिनीहरूले जमीनमा घस्ने साँपले झैं धूलो चाट्नेछन्, र तिनीहरू डरले काम्नेछन् । तनीहरू परमप्रभु हाम्रा परमेश्वरकहाँ घस्ने किरा झैं तिनीहरूका किल्लाहरूबाट आउँनेछन् । तिनीहरू तिमीहरूसित डराउँनेछन् ।
- 18 तपाईं जस्तो परमेश्वर अरु छैनन् । तपाईंले पापीहरूलाई क्षमा गरिदिनुहुन्छ । तपाईंले आफ्नो बाँचेका मानिसहरूका पाप क्षमा गरिदिनुहुन्छ । तपाईंले आफ्नै रिसलाई राखिराख्नु हुन्न किनकि तपाईं सधैं दया गर्न रुचाउनु हुन्छ ।
- 19 हे परमप्रभु! हाम्रा पापहरू टाढा फ्याँकि दिनुहोस्, फेरि हामीलाई सुख चैन दिनुहोस्, हाम्रा पापहरू तपाईंले टाढा गहीरो समुद्रमा फ्याँकि दिनुहुनेछ ।
- 20 तपाईं याकूबप्रति साँचो हुनुहुन्छ, अब्राहम प्रति दयालु हुनुहुन्छ । तपाईंले यस्तो शपथ धेरै अगाडी हाम्रो पिता-पुर्खाहरूसँग गर्नुभएको थियो ।

For other languages please go to www.wordproject.org